



MARSAXLOKK

Minuti tal-laqgħa tal-Kunsill Lokali Marsaxlokk, laqgħa nru. 12(2012), li saret fl-Uffiċċju Amministrattiv, 2 Triq Vittorio Cassar, Marsaxlokk, nhar l-Erbgħa 14 ta' Novembru 2012, fil-5:30 p.m.

1. **Prezenti :**

Sindku	Edric Micallef (E.M.)
Vici-Sindku	Carmelo Bugeja (C.B.)
Kunsilliera	Steven Grech (S.G.)
	Angelo Micallef (A.M.)
	Stephen Caruana (S.C.)

Segretarju Eżekuttiv Duncan Hall (D.H.)

Aġenda għal-laqgħa :

1. Qari tal-Minuti
2. *Arising*s mill-Minuti
3. Korrispondenza
4. Komunikazzjonijiet tas-Sindku
5. Proposta Milied Sotto-Kumitat Żgħażaġh u Kultura
6. Quarterly Financial Report Lulju-Settembru 2012
7. Hatra ta' Bord ta' l-għażla għal sejha għall-offerti MXLC04/2012
8. Hruġ ta' sejha għall-offerti MXLC06/2012- Collection of Mixed Household waste
9. Approvazzjoni ta' hlasijiet
10. Affarijiet oħra

Talba

Is-Sur Angelo Micallef flimkien ma' daww prezenti qal it-talba.

1. **Qari tal-Minuti**

- 1.1 Minuti numru 11(2012) kienu tqassmu qabel il-laqgħa u għaldaqstant ġew meħuda bħala moqrija.
- 1.2 Wara konsiderazzjoni il-Kunsill fuq mozzjoni tas-Sur Carmelo Bugeja issekondata mis-Sur Angelo Micallef unanimament approva il-minuti bħala dokument korrett.

2 Arisings mill-Minuti

- 2.1 Is-Sindku qal illi b'referenza għal item 3.7, il-Kunsill kien talab laqgħa mas-Sur Joseph Caruana u mas-Saviour Ellul rigward applikazzjonijiet bin-numri PA04988/08 u PA01352/08. Huwa zied illi filwaqt li s-Sur Ellul kien imsiefer u ma' setax jiltaqa' mal-Kunsill Lokali, kienet inżammet laqgħa mas-Sur Joseph Caruana. Wara li E.M. ta' rendikont ta' l-eżitu tal-laqgħa kien hemm diskussjoni libera li matulha giet diskussa fost l-oħrajn ittra li l-Kunsill Lokali kien bagħat fis-sena 2010 b'konnessjoni ma' l-applikazzjoni tas-Sur Caruana.

3 Korrispondenza

Inqrat il-Korrispondenza kollha.

- 3.1 Permezz ta' ittra datata 5 ta' Novembru 2012, is-Sa. Josette Camilleri, f'isem l-Aġenzija Żgħażaġħ infurmat lill-Kunsill Lokali illi kien intleħaq il-minimu ta' hames parteċipanti sabiex ikun jista' jitwaqqaf Kunsill Lokali taż-żgħażaġħ ġewwa l-lokalita'. Il-Kunsill ġie infurmat illi kien ser ikun allokat youth worker sabiex jiggwida liż-żgħażaġħ għal din l-esperjenza. Is-Sur Angelo Micallef flimkien mas-Segretarju Eżekuttiv taw spjega ta' x'kien ser ikun qiegħed isehh b'konnessjoni ma' din l-inizjativa.
- 3.2 Permezz ta' ittra is-Sur Carmelo Muscat talab lill-Kunsill Lokali permess sabiex itella' l-opra tal-baħar tiegħu bl-isem 'MaryRose' fuq l-art fiż-żona tal-maġħluq. Is-Sur Muscat talab illi jinharigħu permess sa tmiem Ġunju 2013. Wara diskussjoni qasira fuq mozzjoni tas-Sur Carmelo Bugeja, issekondata mis-Sur Stephen Caruana u li għaddiet b'mod unanimu kien hemm qbil illi s-Sur Muscat kellu jinharigħu permess bil-kundizzjoni illi sa tmiem April 2013 ikun nehħa l-opra tal-baħar minn fuq is-sit.
- 3.3 Ittra mingħand is-Sur Toni Zerafa li permezz tagħha is-Sur Zerafa talab lill-Kunsill Lokali permess sabiex ikun jista' jtella' l-opra tal-baħar tiegħu, bl-isem ta' 'Is-Sieħbu' fuq l-art fiż-żona tal-maġħluq. Is-Sur Zerafa talab lill-Kunsill Lokali sabiex il-permess jinħareġ sa' tmiem Marzu 2013. Wara diskussjoni qasira, fuq mozzjoni tas-Sur Carmelo Bugeja, issekondata mis-Sur Steven Grech u li għaddiet b'mod unanimu, il-Kunsill Lokali laqa' it-talba tas-Sur Zerafa.
- 3.4 Permezz ta' ittra, l-Onor. George Pullicino, Ministru għar-Riżorsi u l-Affarijiet Rurali irringrazzja lill-Kunsill Lokali għall-kollaborazzjoni li kien offra fl-organizzazzjoni tal-festival tat-tonn li kien inżamm ġewwa l-lokalita'.
- 3.5 Permezz ta' ittra datata 8 ta' Novembru 2012 u indirizzata lill-Perit Martin Attard Montalto, l-Kunsill Lokali talab lill-Korporazzjoni għajnuna sabiex ikun jista' jiġi installat dawl mal-palm ta' Xatt is-Sajjieda. Is-Sur Carmelo Bugeja qal illi din it-talba kienet intbagħtet wara li huwa kellu kuntatt mal-Perit Attard Montalto.
- 3.6 E-mail datat 29 t'Ottubru 2012 mingħand Dr. Angele Vella f'isem id-Dipartiment tal-Gvern Lokali li permezz tiegħu il-Kunsill Lokali ġie mgharraf illi abbozz ta' bye-law li l-Kunsill kien ressaq għall-approvazzjoni rigward *remote controlled Power Boats, Aeroplanes u Helicopters* kienet ġie aċċettata.
- 3.7 Ittra datata 16 t'Ottubru 2012 mingħand is-Sur Joe Fenech Soler, direttur tal-Kumpanija Blues Limited li permezz tagħha tressqet proposta sabiex ġewwa l-lokalita' jiġu installati xi mappa/mapep ġewwa Marsaxlokk li kellhom jindikaw siti ta' interess għall-pubbliku. Wara

diskussjoni qasira kien hemm qbil illi peress illi kien hemm il-pjan illi jiġu installati mapep simili għal dik proposta permezz ta' proġett ta' l-Unjoni Ewropeja din il-proposta ma kellix tintleqa'.

- 3.8 Ittra mingħand is-Sur John Bonnici f'isem il-kumpanija Online Store li permezz tagħha l-istess Online Store offriet lill-Kunsill Lokali l-possibilita' illi jsir reklamar fuq U-Channels fil-lokalita' u l-Kunsill Lokali jirċievi xi flus għal kull reklam. Wara diskussjoni qasira kien hemm qbil unanimu illi kellha tintbagħat ittra lill-Kumpanija msemmija li permezz tagħha jingħad illi fil-lokalita' ma kienx hemm U-Channels.
- 3.9 Ittra mibgħuta mill-Kunsill Lokali lis-sidien ta' stabbilimenti f'Xatt is-Sajjieda li permezz tagħha il-Kunsill Lokali għadda informazzjoni dwar inizjativa li kien ser jieħu il-Kunsill Lokali sabiex isiru dwal mal-palm ta' Xatt is-Sajjieda. Permezz ta' l-ittra il-Kunsill Lokali stieden lil dawk li xtaqu jgħinu fl-inizjativa sabiex javviċinawh.
- 3.10 Permezz ta' e-mail datat 31 t'Ottubru 2012 indirizzata lis-Sur Joseph Caruana, Direttur tad-Dipartiment tas-Sajd, il-Kunsill Lokali ġibed l-attenzjoni dwar meters tad-dawl u l-ilma li kien hemm f'winchrooms f'Xatt is-Sajjieda u li dwarhom kien hemm qbil illi kellu jsir trasferiment minn fuq il-Kunsill Lokali għad-Dipartiment tas-Sajd ma tmiem il-proġett ta' rigenerazzjoni ta' Xatt is-Sajjieda. Is-Segretarju Eżekuttiv spjega kif il-Kunsill lokali kien għadu ma rċieva ebda risposta dwar din it-tema. Wara diskussjoni qasira kien hemm qbil illi kellha tintbagħat e-mail oħra lis-Sur Caruana, li permezz tagħha il-Kunsill kellu jinforma lid-Dipartiment tas-Sajd illi kien ser jagħti ċans sa tmiem Novembri 2012 sabiex tittiehed azzjoni dwar il-meters.
- 3.11 E-Mail datat 9 ta' Novembru 2012 mingħand is-Sur Lawrence Formosa li permezz tiegħu il-Kunsill ġie mitlub jikkonsidra illi jinħareġ permess għal esibizzjonijiet ta' tajr tal-priża. Is-Sur Formosa talab illi jinħariġlu permess sabiex ikun jista' jesibixxi tajra tal-priża ġewwa l-lokalita' sabiex it-turisti u dawk li jżuru Marsaxlokk, filwaqt li jingħataw spjega ta' fiex tikkonsisti l-falkunerija ikollhom l-opportunita' illi jieħdu ritratti mat-tajr. Is-Sur Carmelo Bugeja qal illi huwa kellu kuntatt mas-Sur Formosa li min-naħa tiegħu offrieli illi kemm il-darba jkun hemm interess kien lest illi anke jagħmel xi dimostrazzjonijiet lit-tfal ta' l-iskejjel. C.M. qal li huwa kien ta' l-opinjoni illi s-Sur Formosa għandu jinħariġlu permess iz-zona tal-magħluq sa' tmiem l-2012. Kemm il-darba ma jkunx hemm problemi, is-Sur Formosa seta' jagħmel talba sabiex il-permess jiġi estiż. Kien hemm qbil unanimu illi s-Sur Formosa għandu jinħariġlu permess hekk kif propost mis-Sur Carmelo Bugeja.
- 3.12 Permezz ta' e-mail datat 23 ta' Ottubru 2012, is-Sinjura/ina Josianne Zahra minn Transport Malta, infurmat lill-Kunsill Lokali illi l-kuntrattur li kien ingħażel sabiex jagħmel xogħol ta' resurfacing fi Triq Tonin Attard ma kienx iffirma l-kuntratt u għaldaqstant kienet ser tinħareġ sejha għall-offerti mill-ġdid.
- 3.13 Permezz ta' e-mail datat 8 ta' Novembru 2012 u indirizzat lis-Sur Carmel Żammit mill-Minsiteru għar-Riżorsi u Affarijiet Rurali, is-Sindku ġibed l-attenzjoni dwar nuqqasijiet li kien innota minn impjegat tal-Cleansing Services Directorate u talab illi tittiehed azzjoni sabiex is-sitwazzjoni tkun tista' tiġi rranġata.
- 3.14 Permezz ta' e-mail datat 1 ta' Novembru 2012, is-Sinjura/ina Susanna Bonello minn Transport Malta infurmat lill-Kunsill Lokali illi ż-zona riservata għax-xarabanks ta' Arriva fi Triq l-Arżnell kienet għadha tintuża u għaldaqstant, it-talba tal-Kunsill Lokali sabiex jitnehhew it-tabelli u jsir parkeġġ għall-vetturi ma setgħetx issehh. Wara diskussjoni libera

kien hemm qbil illi kellhom jittieħdu ritratti tas-sit in-kwistjoni sabiex tkun riżolta din il-materja.

- 3.15 Permezz ta' e-mail datat 12 ta' Novembru 2012, is-Sur Randolph Spiteri mill-Uffiċċju tal-Prim Ministru informa lill-Kunsill Lokali illi l-livell ta' indafa fil-latrini pubbliċi tal-lokalita' ma kienx wieħed soddisfaċenti u wissa' lill-istess Kunsill Lokali illi kienet qiegħda tiġi kkunsidrata l-possibilita' illi l-*Cleansing Services Department* iwettaq xogħol ta' tindif a-spejjeż tal-Kunsill Lokali. Is-Sindku kien irrisponda għal dan l-ilment b'e-mail li kopja tiegħu intbagħtet lid-Direttur tal-Gvern Lokali u li permezz tiegħu saħaq l-importanza li byelaw dwar il-latrini pubbliċi tiġi approvata. Is-Sur Carmel Abela, Direttur għall-Gvern Lokali, permezz ta' e-mail, filwaqt illi qal li kien ser jiċċekkja fiex kien wasal il-proċess ta' approvazzjoni tal-byelaw imsemmija, talab illi l-latrina pubblika titnaddaf minnufih. Is-Segretarju Eżekuttiv qal illi kienet ingibdet l-attenzjoni tal-Kuntrattur ikkonċernat u dan l-ilment kien ġie riżolt.
- 3.16 Permezz ta' e-mail datat 12 ta' Novembru 2012, is-Segretarju Eżekuttiv, f'isem il-Kunsill, għied l-attenzjoni tas-Sur Ricky Caruana, rigward nuqqasijiet fis-servizz li l-Kunsill Lokali kien qiegħed jinġhata b'rabta ma' kuntratt li kien hemm bejn il-Kunsill Lokali u l-istess Ricky Caruana. Is-Segretarju Eżekuttiv qal illi s-Sur Caruana kien għamel kuntatt mal-Kunsill Lokali u kien ser jieħu ħsieb isolvi n-nuqqasijiet.
- 3.17 E-mail datat 17 ta' Ottubru 2012 mingħand is-Sur Jonathan Henwood mill-Awtorita' Maltija għall-Ambjent u l-Ippjanar li permezz tiegħu inhareġ permess lill-Kunsill Lokali sabiex siġra taż-żebbuġ li kien hemm fi Triq il-Port Ruman tinqala' u tiġi mħawla mill-ġdid f'post ieħor. Is-Sindku qal illi dan il-permess kien intalab wara li kien ġie kkonfermat illi l-istess siġra kienet qiegħda tagħmel xi ħsara fil-pavimentar u l-katusi ta' residenza. Kien hemm diskussjoni libera li matulha tqajjem fost l-oħrajn il-punt illi kemm il-darba tinqala' s-siġra in-kwistjoni jkun qiegħed jinħoloq precedent u kien hemm il-possibilita' illi residenti oħra mill-istess zona jitolbu illi jinqalgħu is-siġar ta' quddiem ir-residenzi tagħhom. Is-Sur Edric Micallef qal illi f'dan il-każ l-ilment li kien irċieva l-Kunsill Lokali kien ġie ġustifikat għaliex il-Kunsill Lokali kien ikkonferma illi s-siġra in-kwistjoni kienet qiegħda tagħmel il-ħsara. E.M. zied jgħid illi għaldaqstant huwa kien qiegħed iressaq proposta sabiex isiru ix-xogħolijiet meħtieġa. Is-Sur Carmelo Bugeja issekonda din il-proposta li dwarha kien hemm votazzjoni ta' tnejn favur, astensjoni u żewġ voti kontra. F'dan l-istadju, is-Sur Edric Micallef, fil-kwalita' ta' persuna li kienet qiegħda tippresiedi l-laqqgħa, għazel li juża il-*casting vote* u vvota favur il-proposta.
- 3.18 E-mail datat 29 ta' Ottubru 2012 mingħand is-Sinjura/ina Sonia Bruno mill-Awtorita' tad-Djar li permezz tagħha il-Kunsill Lokali ġie mħegġeġ juri l-interess tiegħu fl-iskema 'Programm ta' Manutenzjoni fil-komun tal-binjiet tal-Gvern 2011-2016. Permezz ta' din l-iskema il-partijiet tal-komun tal-bini tal-Gvern kien ser isir ilhom xogħol ta' manutenzjoni. Wara diskussjoni libera kien hemm qbil unanimu illi l-Kunsill għandu jipparteċipa f'din l-iskema.
- 3.19 Permezz ta' e-mail datat 18 ta' Ottubru 2012, Dr. Ronald Cuschieri, minn ELC Co. Ltd. informa lill-Kunsill Lokali aġġorna lill-Kunsill Lokali bi żviluppi li kien hemm rigward talba li l-Kunsill kien għamel sabiex jiċċaqlaq xi siġar tal-palm f'Xatt is-Sajjieda. Wara li nqrat il-korrispondenza kien hemm qbil illi l-Kunsill Lokali kellu ikompli isegwi din il-materja sabiex ikunu jistgħu isiru ix-xogħolijiet meħtieġa.
- 3.20 Permezz ta' e-mail datat 12 ta' Novembru 2012, Fr. Mario Mangion, wieġeb lill-Kunsill Lokali rigward arbli li l-istess Kunsill Lokali kien talab li jiġi misluf b'konnessjoni ma'

tizjin li kien ser isir għal żmien il-Milied. Filwaqt illi nforma lill-Kunsill Lokali illi l-parroċċa kienet taqbel mal-proposta tal-Kunsill Lokali, Fr. Mangion għibed l-attenzjoni għall-fatt illi l-maġġoranza tal-arbli li l-parroċċa kellha kienu ta' l-injam u kemm il-darba jithallew fix-xita issirilhom il-ħsara. Huwa zied jgħid illi madanakollu, il-parroċċa kienet fil-pussess ta' disa' arbli tal-ħadid u kienet lesta sabiex tislifhom lill-Kunsill Lokali kemm il-darba ikun hemm bżonnhom. Is-Sur Steven Grech qal illi fl-opinjoni tiegħu għalkemm kien minnu illi l-arbli ta' l-injam kienet issirilhom ħsara kemm il-darba jithallew fix-xita, fil-pussess kien hemm okkażjonijiet fejn l-istess arbli kienu ġew mislufa. Kien hemm diskussjoni libera dwar x'għandu jagħmel il-Kunsill f'dan l-istadju u finalment intleħaq qbil unanimu illi il-Kunsill Lokali għandu jiġbor kwotazzjonijiet sabiex jikri l-arbli meħtieġa. Is-Sur Steven Grech qal illi f'dan l-istadju, fl-opinjoni tiegħu, il-Kunsill Lokali kellu jikkunsidra illi ma jhallix lil min juża meter tad-dawl tal-Kunsill Lokali sabiex tiżzejjien Pjazza Madonna ta' Pompei fi żmien il-Milied. Is-Sur Angelo Micallef issekonda din il-proposta li għaddiet b'votazzjoni ta' tliet voti favur, astenzjoni u vot wieħed kontra.

4 Komunikazzjonijiet tas-Sindku

4.1 Is-Sindku qal li kien għamel kuntatt mal-Perit Marven Ellul sabiex jitkompla l-proċess halli jkun jista' jimmaterjalizza l-proġett ta' *playing field* ġdida fi Triq il-Wilġa. E.M. zied illi l-Perit Ellul kien ġie mitlub ihejji l-materjal sabiex il-Kunsill ikun jista' japplika halli parti mill-fondi għal dan il-proċess jiġu miksuba mill-*Urban Improvement Fund*. Is-Sindku talab lill-Perit Ellul, li kien preżenti waqt is-seduta sabiex jinforma lill-Kunsill Lokali fiex kien wasal il-proċess. Il-Perit Ellul min-naħa tiegħu ressaq fuq il-mejda sett ta' dokumenti relatati ma' applikazzjoni għall-*Urban Improvement Fund*. Huwa zied illi min-naħa tiegħu kien ha ħsieb jiġbor l-informazzjoni kollha meħtieġa u kien jonqos biss illi tiġi sottomessa l-applikazzjoni. Wara diskussjoni qasira kien hemm qbil unanimu illi l-Kunsill Lokali kellu japplika sabiex parti mill-ispejjeż għall-proġett ikkonċernat jiġu koperti mill-fondi ta' l-*Urban Improvement Fund*.

Il-Perit Marven Ellul informa lill-Kunsill Lokali illi b'konnessjoni li kien għamel ma xogħolijiet fuq toroq fis-snin imghoddija huwa kien għadu ma thallasx. Is-Segretarju Eżekuttiv qal illi fil-kotba tal-Kunsill Lokali kien jidher illi l-Perit Ellul kellu jithallas is-somma ta' €12 854. Huwa zied jgħid illi minn analizi li kienet għamlet l-amministrazzjoni tal-Kunsill kien irriżulta illi dan l-ammont kien ilu pendent għal numru ta' snin. D.H. qal illi kien ser jagħmel kuntatt mas-Sur John Restall eks-Segretarju Eżekuttiv sabiex jiskopri ir-raġunijiet għalfejn l-ammont kkonċernat kien għadu ma thallasx. Huwa heġġeġ lill-Perit Ellul sabiex jgħaddi lill-Kunsill kopja tad-dokumenti li kellu b'konnessjoni ma' l-ammont dovut.

4.2 Is-Sindku qal illi Reġjun Xlokk kien qieghed jippjana sabiex jittella' *football tournament* għal timijiet *amateurs*. Għal dan il-għan il-għan kienet intalbet l-għajnuna tal-Kunsill Lokali li jiffurmaw ir-reġjun sabiex jiġu mħajra jipparteċipaw timijiet minn lokalitajiet differenti. E.M. qal illi għal dan il-għan kien għamel kuntatt ma' rappreżentant ta' Marsaxlokk AFC.

Is-Sur Edric Micallef qal illi l-istess Reġjun Xlokk kien qieghed jippjana sabiex tliet persuni minn kull lokalita' li taqa' taht l-istess reġjun jingħataw taħriġ sabiex f'każ ta' xi emergenzi jkun jista' jsir kuntatt magħhom. Huwa zied jgħid illi l-persuni identifikati kellhom ikunu individwi li setgħu ikunu disponibbli f'każ ta' xi emergenza.

4.3 Is-Sur Edric Micallef qal li kien ġie avviciinat mis-Sinjura/ina Claire Farrugia li kienet talbet illi tinholoq zona ġewwa l-lokalita' fejn sidien ta' klieb ikunu liberi illi jhallu lill-kelb tagħhom jimraħ mingħajr ma' jkun marbut. Huwa zied illi s-Sinjorina Farrugia kienet

saħansitra waqfiet kumitat għal dan il-għan u l-istess kumitat kien individwa sit fiż-żona ta' Triq il-Port Ruman.

- 4.4 Is-Sindku qal illi kien hemm xi żviluppi rigward ix-xogħol li kien sar permezz ta' fondi tal-*Urban Improvement Fund* ġewwa Pjazza Madonna ta' Pompei. Fil-fatt wara li kienet giet sottomessa id-dokumentazzjoni kollha meħtieġa, rappreżentant tal-MEPA kien għamel spezzjoni fuq il-post sabiex jiġi vverifikat illi x-xogħol kien effettivament twettaq.
- 4.5 Is-Sindku qal li kien irċieva talba għal permess ta' attivita' f'Jannar 2013. Huwa zied illi l-attivita' kienet tinvolvi show ta' karozzi Amerikani. Wara diskussjoni qasira kien hemm qbil illi din il-materja kellha tiġi diskussa hekk kif toqrob id-data ta' l-attivita' u l-Kunsill ikollu aktar dettalji dwarha.
- 4.6 Is-Sindku qal illi fl-10 ta' Novembru, waqt laqgħa plenarja għas-Sindki u Kunsilliera imtella' mill-Assoċjazzjoni tal-Kunsilli Lokali kien għamel intervent li permezz tiegħu fost l-oħrajn semma kif wara li l-Kunsill Lokali ikun irċieva korrispondenza mingħand id-Dipartiment tal-Gvern Lokali rigward rapporti minn terzi u jiċċara l-pożizzjoni tiegħu ma kien qiegħed jirċievi ebda risposta min-naħa tad-Dipartiment dwar jekk il-Kunsill mexiex b'mod korrett fil-każ partikolari. Is-Sur Micallef zied, illi kien għab eżempju b'każ li kien seħħ ġewwa l-lokalita' b'relazżjoni mat-tindif taż-żona li fiha kien jarma s-Suq fil-beraħ nhar ta' Hadd u li dwaru il-Kunsill ma rċieva ebda risposta jekk kienx hemm xi ksur ta' proċeduri jew liġijiet. E.M. qal illi waqt il-laqgħa plenarja kien semma wkoll l-argument tal-*Value Added Tax*. Dwar dan is-suġġett kien issuġġerixxa illi l-Kunsilli Lokali għandu ikollhom sehem mill-VAT li jhallsu l-entitajiet kummerċjali fil-lokalita' u elenka numru ta' benefiċċji li setgħu jirriżultaw minn din l-inizjativa. Is-Sindku qal illi kien semma' wkoll il-fatt illi għalkemm il-Kunsilli Lokali kienu qiegħdin iħallsu l-VAT, fil-prezent ma' setgħux jitolbu għal rifużjoni, faċilita' li setgħet tghin finanzjarjament lill-istess Kunsilli Lokali. Wara diskussjoni libera, kien hemm qbil unanimu illi għandha tinhareg stqarrija għall-istampa dwar is-suġġerimenti li kien għamel il-Kunsill Lokali b'konnessjoni mal-*Value Added Tax*.

5 Proposta Milied Sotto-Kumitat Żgħażaġh u Kultura

- 5.1 Is-Sindku qal illi l-Kunsill Lokali kien irċieva Memo mid-Dipartiment għall-Gvern Lokali li għaliha setgħu japplikaw il-Kunsilli Lokali kollha. Il-memo kienet tittratta skema dwar attivitajiet kulturali mtella' mill-Kunsilli Lokali. E.M. zied jgħid li s-Sotto-Kumitat Żgħażaġh u Kultura kien wera' x-xewqa li jtella' attivita' għall-Milied 2012 u kienet giet evalwata l-possibilita' illi jinkisbu fondi minn din l-iskema sabiex tittella' l-attivita'. Is-Sur Angelo Micallef spjega kif flimkien mal-Kunsillier Steven Grech u l-membri tas-Sotto-Kumitat kien qiegħed jieħu ħsieb sabiex nhar is-Sibt 15 ta' Diċembru 2012, jittella' *Christmas Market* ġewwa Pjazza Madonna ta' Pompei. Għalkemm inizjalment kien hemm il-ħsieb illi l-attivita' tkun fuq skala ridotta sabiex ma' tkunx ta' piż finanzjarju fuq il-Kunsill Lokali, is-Sotto-Kumitat iddeċieda illi jissottometti applikazzjoni sabiex jinkisbu fondi permezz ta' l-iskema msemmija u kien hejja programm li l-ispiza totali relatata miegħu kienet tammonta għal €5650. Wara li ta' dettalji dwar l-attivita', is-Sur Micallef talab lill-Kunsill jikkunsidra illi jivvota s-somma ta' €605.50 għal din l-attivita'. Huwa zied illi dan l-ammont kien qiegħed jintalab peress illi l-massimu illi seta' jiġi miksub permezz ta' l-iskema kkonċernata kien ta' €5000. Is-Sur Carmelo Bugeja ippropona illi l-Kunsill japplika sabiex jinkisbu fondi permezz ta' l-iskema msemmija aktar il-quddiem u l-Kunsill jivvota l-ammont mitlub mis-Sotto-Kumitat Żgħażaġh u Kultura għall-attivita' deskritta. Is-Sur Steven Grech issekonda din il-proposta li għaddiet b'votazzjoni unanima. Is-Sur Carmelo Bugeja qal illi kemm il-darba il-Kunsill ma jingħatax fondi mill-iskema msemmija,

huwa kien ta' l-opinjoni li ssir revizjoni tal-programm ta' attivitajiet sabiex ma tinqabizx l-ispiza ta' €605.50. Kien hemm qbil unanimu dwar din il-proposta.

6 Quarterly Financial Report (Lulju-Settembru 2012)

Is-Segretarju Eżekuttiv ressaq fuq il-mejda kopja tal-Quarterly Financial Report għall-perjodu Lulju-Settembru 2012. Huwa spjega kif filwaqt li n-nefqa tal-Kunsill Lokali f'divesi oqsma kienet tirrifletti dak li kien gie ppjanat fil-*budget*, kien hemm xi oqsma li n-nefqa għalihom kienet qabzet l-ammont allokati. D.H. zied jgħid illi fil-maġġoranza ta' dawn il-każi l-infiq kien konness ma ċirkostanzi li l-Kunsill Lokali ma kellux kontroll fuqhom. Eżempju ta' dan kienu il-Professional Services, fejn minkejja li l-Kunsill Lokali nefaq aktar mill-ammont allokati, kienu inqalghu ċirkostanzi li għalihom il-Kunsill Lokali bilfors kellu juża s-servizzi ta' professjonisti.

Is-Sur Angelo Micallef ressaq proposta sabiex il-dokument ta' Quarterly report jigi approvat hekk kif propost. Din il-proposta giet issekondata mis-Sur Carmelo Bugeja u għaddiet b'mod unanimu.

7 Hatra ta' Bord ta' l-għażla għal sejha għall-offerti MXLC04/2012

Is-Segretarju Eżekuttiv qal illi b'konnessjoni ma' sejha għall-offerti MXLC04/2012 li kienet tagħlaq nhar it-Tlieta 27 ta' Novembru 2012 kien jinhtieg illi jinhatar bord ta' evalwazzjoni. Is-Sindku qal illi huwa kien qiegħed jipproponi illi l-kunsilliera kollha ikunu mahtura membri fil-bord ta' evalwazzjoni għal din is-sejha. Din il-proposta giet issekondata mis-Sur Carmelo Bugeja u għaddiet b'mod unanimu. Is-Sur Carmelo Bugeja ressaq proposta sabiex hekk kif sehh fil-passat, membri fuq dan il-bord jinhatru wkoll is-Sur Angelo Baldacchino ('Id-Dwejra, Triq il-Fellukka, Marsaxlokk) u s-Sur Salvatore Attard ('La Paloma Blanca', Triq il-Port Ruman, Marsaxlokk). Is-Sur Edric Micallef issekonda din il-proposta li għaddiet b'mod unanimu.

8 Hruġ ta' sejha għall-Offerti MXLC06/2012- Colelction of Mixed Household Waste

Is-Segretarju Eżekuttiv qal illi kien jinhtieg li tinhareg sejha għall-offerti għall-ġbir ta' skart domestiku. Huwa zied illi l-amministrazzjoni kienet qiegħda thejji d-dokument ta' l-offerti, madanakollu kien hemm xi materji li kienu jinhtiegu decizjoni tal-Kunsill. D.H. għadda sabiex jitlob lill-Kunsilliera prezenti jieħdu decizjoni dwar il-granet tal-ġbir ta' skart imħallat, kif ukoll ta' skart riċiklabbli. Is-Sur Edric Micallef qal illi fl-opinjoni tiegħu, il-Kunsill Lokali kellu johroġ sejha għall-ġbir ta' skart imħallat erba' darbiet fil-gimgha u cioe' kull nhar ta' Tnejn, Erbgħa, Hamis u Sibt. Kull nhar ta' tlieta u nhar ta' Gimgha imbagħad kellu jsir ġbir ta' skart riċiklabbli. Wara diskussjoni libera dwar din il-materja, is-Sur Stephen Caruana ippropona illi s-sejha għall-offerti tinhareg hekk kif kien ippropona s-Sindku. Is-Sur Steven Grech issekonda din il-proposta li għaddiet b'mod unanimu. S.G. qal illi fl-opinjoni tiegħu inkluza fis-sejha kellu jkun hemm klawsola li tobbliga lill-kuntrattur jiggbor l-iskart mhux riċiklabbli anke meta taħbat festa pubblika. Kien hemm qbil unanimu dwar din il-proposta.

Is-Sur Carmelo Bugeja qal illi fl-opinjoni tiegħu, inkluż fis-sejha kellu jkun hemm ukoll it-tbattil u ġbir ta' skart illi jintrema' f'*litter bins* li kien hemm f'Xatt is-Sajjieda. Hekk setgħu jigu rizolti problemi li kienu qiegħdin jinqalghu meta l-volum ta' skart mormi ikun konsiderevoli. Is-Sur Edric Micallef issekonda din il-proposta li għaddiet b'mod unanimu.

9 Approvazzjoni ta' Hlasijiet

Fuq mozzjoni tas-Sur Angelo Micallef u li giet issekondata mis-Sur Steve Grech, il-Kunsill approva unanimament il-pagamenti li huma inkluzi fl-iskeda ta' pagamenti (Skeda Nru.09/2012(NC)), li hi annessa u tiffirma parti minn dawn il-Minuti

F'dan l-istadju is-Sur Stephen Caruana talab lill-Kunsill sabiex ikun skużat jitlaq mis-seduta minhabba impenji personali (7:45p.m.)

10 **Affarijiet ohra**

- 10.1 Is-Sur Stephen Caruana qal illi kien irċieva xi ilmenti minghand residenti rigward nuqqas ta dawl fi Triq iż-Żejtun biswit Kappella ddedikata lil San Pietru. Wara diskussjoni qasira kien hemm qbil unanimu illi fiż-żona għandha titwahhal *flood light* li filwaqt li titfa' dawl fuq il-kappella msemija tixghel iż-żona.
- 10.2 Is-Sur Stephen Caruana qal illi fl-opinjoni tiegħu kien hemm bżonn li ssir *pedestrian crossing* fi Triq Duncan. Is-Sur Edric Micallef qal illi fl-opinjoni tiegħu f'dan il-każ kellhom jitwahhlu tabelli li jindikaw li ż-żona hija pedestrian priority area. Wara diskussjoni libera kien hemm qbil illi l-Kunsill Lokali jordna tabelli sabiex jiġi implimentat is-suggeriment tas-Sindku.
- 10.3 Is-Sur Steven Grech qal illi matul l-2010, is-Sur Jonathan Gravina kien ġie mqabba itella' ċint tal-ġebel fiż-żona ta' l-għar l-aħmar. Huwa zied jgħid illi għal dan ix-xogħol, għal xi raġuni jew ohra ma kenitx inħarġet il-*works order*. Is-Sur Steven Grech filwaqt li talab lis-Sur Stephen Caruana u lis-Sur Edric Micallef jikkonfermaw jekk kienux konxji tax-xogħol li wettaq is-Sur Gravina, talab lill-Kunsilliera preżenti jikkunsidraw illi s-Sur Gravina jiġi mħallas tax-xogħol li wettaq. Kemm E.M. kif ukoll S.C ikkonfermaw illi kienu jafu illi ttella' ċ-ċint imsemmi fuq ordni tal-Kunsill Lokali. Kien hemm qbil unanimu illi kellu isir kuntatt mas-Sur Gravina sabiex jiġi stabbilit kemm kien l-ammont dovut għax-xogħolijiet u l-Kunsill Lokali ikun f'pozizzjoni aħjar li jevalwa din il-materja.
- 10.4 Is-Sur Angelo Micallef qal illi s-Sur Roman Gafa' kien irtira mis-Sotto-Kumitat Żgħażaġh u Kultura minhabba raġunijiet personali. A.M. talab lill-Kunsilliera preżenti sabiex minflok is-sur Gafa' jikkunsidraw il-possibilita' illi s-Sinjorina Kimberly Caruana (303493M – 78,'Morning Star', Triq l-Arżnell, Marsaxlokk) tissieheb mas-Sotto-Kumitat imsemmi minflok is-Sur Gafa'. Is-Sur Carmelo Bugeja ippropona illi jsir it-tibdil hekk kif suggerit mis-Sur Angelo Micallef. Din il-proposta giet issekondata mis-Sur Steven Grech u għaddiet b'mod unanimu.
- 10.5 Is-Sur Carmelo Bugeja qal illi kienu kellmuh diversi residenti li staqsew ir-raġunijiet li għalihom ġewwa l-lokalita' ma kienx jitqassam ikel b'xejn li kienet toffri il-komunita' ewropeja lil residenti intitolati. Is-Sur Bugeja qal illi fl-opinjoni tiegħu għaladarba l-ikel imsemmi ma' setax jitqassam mill-kappillan kellha tiġi evalwata l-possibilita' illi dan jitqassam minn xi għaqda ohra fil-lokalita' u għab eżempju bl-għaqda 8 ta' Mejju. Wara diskussjoni libera dwar din it-tema, kien hemm qbil unanimu illi l-Kunsill Lokali ma kellux jinvolvi ruħu f'din il-materja.

- 10.6 Is-Sur Steven Grech qal illi b'konnessjoni ma' tizjin għall-Milied 2012 li l-Kunsill Lokali kien iddeċieda li jagħmel f'Xatt is-Sajjieda, flimkien mas-Segretarju Eżekuttiv, kien ha ħsieb jiġbor quotations għax-xogħolijiet u t-tizjin innifsu. Huwa żied jgħid illi bl-għajjnuna tas-Sur Carmelo Bugeja kien hemm il-possibilita' illi l-korporazzjoni Enemalta tagħti donazzjoni ta' €1200 b'risq din l-inizjativa. Wara li ta' rendikont tal-quotations li kienu ingabru u ta' kif kien qiegħed jiġi ppjanat li jitqassam ix-xogħol, kien hemm qbil unanimu illi x-xogħol fuq din l-inizjativa għandu jibqa' għaddej.
- 10.7 Is-Sur Steven Grech qal illi kien għabar quotation għal rope light li l-Kunsill Lokali kien qiegħed jippjana li jwāħhal mas-siġar tal-palm li kienu jinstabu f'Xatt is-Sajjieda. Huwa żied illi ma' l-ispiza ta' rope light kien ser ikun hemm spejjeż ta' electricians u ta' materjal ieħor. Is-Sur Edric Micallef qal illi għal din l-inizjativa l-Kunsill Lokali kien irċieva xi għajjnuna minn sidien ta' stabbilimenti fiż-żona.

Il-laqgħa spiċċat fit-8:30p.m. u giet aġġornata għal nhar il-Ħamis 6 ta' Dicembru 2012.

Edric Micallef
Sindku

Duncan Hall
Sekretarju Eżekuttiv

Data :